

पृथ्वीनारायण क्याम्पसलाई QAA (गुणस्तरको प्रमाणपत्र) प्राप्त

त्रि.वि.-पृ.ना.क्या., पुस २७ - पृथ्वीनारायण क्याम्पसले विश्वविद्यालय अनुदान आयोगद्वारा प्रदान गरिने गुणस्तर सुनिश्चितता तथा प्रत्यायन (QAA) को प्रमाणपत्र हालै प्राप्त गरेको छ । यो गुणस्तरको प्रमाणपत्र आयोगद्वारा बनाइएको निश्चित मापदण्ड पूरा गरेपछि मात्र प्रदान गरिन्छ ।

विश्वविद्यालय अनुदान आयोगबाट प्राप्त जानकारीका अनुसार हालसम्म देशभरिका ३० वटा सरकारी, सामुदायिक तथा निजीस्तरका उच्च शैक्षिक संस्थाहरुले यसप्रकारको प्रमाणपत्र प्राप्त गरेका छन् र अन्य केही संस्थाहरु प्रमाणपत्र प्राप्त गर्ने प्रक्रिया रहेका छन् ।

पृथ्वीनारायण क्याम्पसले सो प्रमाणपत्र प्राप्त गर्नका लागि २०७४ साल पौष २४ गते आयोगबाट आसयपत्र प्राप्त गरी अंग्रेजी विभागका सह-प्राध्यापक डा. मीन पुनको संयोजकत्वमा एक एकाइ गठन गरी QAA प्रक्रियाको थालनी गरिएको थियो । सो प्रक्रिया पूरा गर्न गठित एकाइअन्तर्गत विभिन्न समिति र उप-समितिहरुको समेत गठन गरी कार्य सम्पन्न गरिएको हो ।

संयोजक डा. पुनका अनुसार विशेष गरी तिन वटा समितिहरु आन्तरिक गुणस्तर सुनिश्चितता समिति, स्वअध्ययन टोली र शैक्षिक व्यवस्थापन सूचना पद्धति टोलीको सक्रियता रहेको थियो भने अन्य उप-समितिहरुमध्ये गुरुयोजना टीम, वार्षिक प्रतिवेदन टीम, प्राज्ञिक अडिट टीम, सार्वजनिक सूचना टीम, अतिरिक्त कार्यक्रम एकाइ, रोजगारी पदस्थापन एकाइ, परामर्श सेवा एकाइ र अन्तर्राष्ट्रिय सहकार्य एकाइ लगायतका थिए ।



गुणस्तरीयताको प्रमाणपत्र प्राप्त गर्न क्याम्पसले आयोगमा मूल्यांकनका लागि स्वअध्ययनको प्रतिवेदन बुझाउनु पर्ने हुन्छ जुन गत जेठ ३१ गते बुझाएको थियो । सो प्रतिवेदनका आधारमा आयोगले गत साउन २२ गते त्रिभुवन विश्वविद्यालयका पूर्वउपकुलपति प्रा.डा. कमलकृष्ण जोशीको संयोजकत्वमा सह-मूल्यांकन टीम गठन गरी गत भदौ २८ गतेदेखि ३१ गतेसम्म सो टीमले क्याम्पसको प्रथम अवलोकन भ्रमण



गरी प्रतिवेदनमार्फत क्याम्पसमा थप सुधारका लागि सुझाव पेश गरेको थियो । सह-मूल्यांकन टीममा प्रा.डा. वासु काफ्ले, प्रा.डा. माधवराज कोइराला, प्रा.डा. मनसा ठकुराठी, प्राध्यापक सपना श्रेष्ठ र विदेशी विज्ञमा प्रा.डा. एमसी गायत्री रहनुभएको थियो । त्यसैगरी आयोगका तर्फबाट नारायण भण्डारी, नविना चौलागाई र आशमा अधिकारी पनि सहभागी रहनु भएको थियो ।

त्यसैगरी सह-मूल्यांकन टीमको अन्तिम अवलोकन तथा मूल्यांकन भ्रमणका क्रममा विश्वविद्यालय अनुदान आयोगका नवनियुक्त अध्यक्ष प्रा.डा. भिमप्रसाद सुबेदी र सदस्य सचिव प्रा.डा. देवराज अधिकारीको पनि उपस्थिति रहेको थियो ।

सह-मूल्यांकन टीमले दिएको प्रतिवेदनमा उल्लेख गरिएका सुझाव र आयोगद्वारा सिफारीस गरिएका उच्च शिक्षामा गुणस्तरका मापदण्डहरूका आधारमा क्याम्पसले सम्पूर्ण सुधारलगायतका कार्यहरू सम्पन्न गरी अन्तिम मूल्यांकन गर्न सहमतिका लागि लिखित जवाफ दिएको थियो । सोही अनुसार सह-मूल्यांकन टीमले गत मंसिर २५ गतेदेखि २९ गतेसम्म क्याम्पसमा अन्तिम अवलोकन तथा मूल्यांकन भ्रमण गरेको थियो । आयोगको संस्थागत मूल्यांकनको प्रावधान अनुसार आयोगले खटाएको अन्तिम अवलोकन तथा मूल्यांकन भ्रमण टोलीमा एक जना विदेशी विज्ञसमेतको सहभागिता रहेको थियो ।

गुणस्तरको प्रमाणपत्र वितरण समारोह सानोठिमी भक्तपुरमा रहेको विश्वविद्यालय अनुदान आयोगको कार्यालयमा आयोजना गरिएको थियो । यो प्रमाणपत्र प्राप्त गर्ने उच्च शैक्षिक संस्थाहरूमा पृथ्वीनारायण क्याम्पसबाहेक किर्तिपुरमा रहेको वनस्पतिशास्त्र केन्द्रिय विभाग, उदयपुरमा रहेको त्रियुगा जनता क्याम्पस, बुटवलको सिद्धार्थ गौतम बुद्ध क्याम्पस पनि थिए ।

प्रमाणपत्र वितरण समारोहमा आफ्ना प्रतिवेदन प्रस्तुत गर्ने क्रममा पृथ्वीनारायण क्याम्पसका लागि सह-मूल्यांकन गर्न गठित टीमका संयोजक प्रा.डा. जोशीले पृथ्वीनारायण क्याम्पस आफैमा एक विश्वविद्यालय रहेको र हरेक दृष्टिकोणले सम्पन्न रहेकाले हामीले गुणस्तरको प्रमाणपत्र दिनुपर्छ भनेर सिफारीस गर्नमा कुनै द्विविधा नरहेको विचार व्यक्त गर्नु भयो । QAA प्रक्रिया थालेपछि सबैभन्दा चाँडो सो प्रक्रिया पूरा गरी गुणस्तरको प्रमाणपत्र प्राप्त गर्ने संस्थामा विश्वविद्यालय अनुदान आयोगको इतिहासमा पृथ्वीनारायण क्याम्पस पहिलो हो र त्रिभुवन



विश्वविद्यालयको आंगिक क्याम्पसहरूमध्ये यो दोस्रो हो, वहाँले अगाडी भन्नुभयो ।

सो समारोहमा पृथ्वीनारायण क्याम्पसको तर्फ मन्तव्य दिदै क्याम्पस प्रमुख प्रा.डा. चन्द्रबहादुर थापाले ज्ञानविनाको व्यक्ति र गुणविनाको संस्था काम नलाग्ने हुनाले हामीले क्याम्पसलाई जसरी पनि QAA प्राप्त गराउनु पर्छ भनेर मीन सरलाई QAA को प्रक्रिया अगाडी बढाउनुस् भनेर अख्तियारी दिएको हो । डा. पुनले इमान्दारीपूर्वक आफ्ना मातहतका टीमहरूलाई सक्रिय बनाई यो उपलब्धि प्राप्त गर्न सफल भयौं, वहाँको भनाई थियो । अब हाम्रासामु थप चुनौती र जिम्मेवारी थपिएको भन्दै संस्थाले प्रदान गर्ने उच्च शिक्षामा गुणस्तरीयता कायम राख्ने कुरामा पछि नहट्ने प्रतिवद्धता व्यक्त गर्नु भएको थियो ।

क्याम्पस सूत्रका अनुसार पृथ्वीनारायण क्याम्पसले QAA प्राप्त गरेपछि यसको पहिलो सीधा असर विद्यार्थीमा पर्ने छ । जस्तोकि विद्यार्थीहरूले प्राप्त गरेका प्रमाणपत्रले सर्वत्र (दुबै देशभित्र र देशबाहिर) मान्यता पाउने छ (त्यसका लागि क्याम्पसले प्रयोग गर्ने लेटर हेड र चारित्रिक प्रमाणपत्रमा QAA प्राप्त लोगो रहने छ) । त्यसैले विद्यार्थीको पठनपाठनमा गुणस्तरीयता बढ्ने छ र विद्यार्थीको भर्ना संख्यामा क्रमिक वृद्धि हुनेछ । त्यसरी नै प्राध्यापक तथा कर्मचारीले समेत गर्व गर्नसक्ने वातावरण र मान्यता पाउने छन् । यसका साथै विश्वविद्यालय अनुदान आयोगबाट थप अनुदानका साथै नियमित अनुदानमा वृद्धि हुनेछ । र समग्रमा, क्याम्पससंग सम्बद्ध शिक्षक, विद्यार्थी, कर्मचारी, अविभावक र व्यवस्थापन समितिलगायत सम्पूर्ण सरोकारवालाहरु सबैलाई क्याम्पसको प्रगति गरी गुणस्तरीय शिक्षा प्रदान गर्नमा सधै प्रेरित गर्ने छ ।

स्मरण रहोस् २०७५ सालको शिक्षा दिवसको उपलक्ष्यमा नेपाल सरकारबाट पृथ्वीनारायण क्याम्पस देशभरिको आंगिक क्याम्पसहरूमध्ये यो वर्षको उत्कृष्ट क्याम्पस घोषित भएको थियो । प्रत्येक वर्ष देशभरिका क्याम्पसहरूको शैक्षिक उत्कृष्टता र प्रतिस्पर्धाका आधारमा उत्कृष्ट क्याम्पस छनौट गरी पुरस्कृत गरिने परम्परा छ ।

